

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ṣaṣṭitamaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
ṣaṣṭitamahḥ sargaḥ

*laṅkāṃ jītvā sītāyā ānayanārthamaṅgadasyotsāhasamanvito
vicāro jāmbavatā tasya nivāraṇaṃ ca*

*tasya tad vacanaṃ śrutvā vālisūnurabhāṣata |
aśviputrau mahāvegau balavantau plavaṅgamau || 5.60.1 ||*

*pitāmahavarotsekāt paramaṃ darpamāsthitau |
aśvinormānanārthaṃ hi sarvalokapitāmahaḥ || 5.60.2 ||*

*sarvāvadhyatvamatulamānayaordattavān purā |
varotsekena mattau ca pramathya mahatīṃ camūm || 5.60.3 ||*

*surāṇāmamṛtaṃ vīrau pītavantau mahābalau |
etāveva hi saṅkruddhau savājirathakuñjarām || 5.60.4 ||*

*laṅkāṃ nāśayitum śaktau sarve tiṣṭhantu vānarāḥ |
ahameko'pi paryāptaḥ sarākṣasagaṇāṃ purīm || 5.60.5 ||*

*tāṃ laṅkāṃ tarasā hantum rāvaṇaṃ ca mahābalam |
kiṃ punaḥ sahito vīrairbalavadbhiḥ kṛtātmabhiḥ || 5.60.6 ||*

*kṛtāstraiḥ plavagaiḥ śaktairbhavadbhirvijayaiṣibhiḥ |
vāyusūnorbalenaiva dagdhā laṅketi naḥ śrutam || 5.60.7 ||*

*drṣṭvā devī na cānītā iti tatra niveditum |
na yuktamiva paśyāmi bhavadbhiḥ khyātapauruṣaiḥ || 5.60.8 ||*

nahi naḥ plavane kaścinnāpi kaścit parākrame |
tulyaḥ sāmaraḍaityeṣu lokeṣu harisattamaḥ || 5.60.9 ||

jītvā laṅkāṃ sarakṣaughāṃ hatvā taṃ rāvaṇaṃ raṇe |
sītāmādāya gacchāmaḥ siddhārthā hr̥ṣṭamānasāḥ || 5.60.10 ||

teṣvevaṃ hatavīreṣu rākṣaseṣu hanūmatā |
kimanyadatra kartavyaṃ gr̥hītvā yāma jānakīm || 5.60.11 ||

rāmalakṣmaṇayormadhye nyasyāma janakātmaajāṃ |
kiṃ vyalīkaistu tān sarvān vānarān vānararṣabhān || 5.60.12 ||

vayameva hi gatvā tān hatvā rākṣasapuṅgavān |
rāghavaṃ draṣṭumarhāmaḥ sugrīvaṃ sahalakṣmaṇam || 5.60.13 ||

tamevaṃ kṛtasaṅkalpaṃ jāmbavān harisattamaḥ |
uvāca paramaprīto vākyamarthavadarthavit || 5.60.14 ||

naiṣā buddhirmahābuddhe yad bravīṣi mahākape |
vicetuṃ vayamājñaptā dakṣiṇāṃ diśamuttamām || 5.60.15 ||

nānetuṃ kapirājena naiva rāmeṇa dhīmatā |
kathaṅcinnirjitāṃ sītāmasmābhirnābhirocayet || 5.60.16 ||

rāghavo nṛpaśārdūlah kulam vyapadiśan svakam |
pratijñāya svayaṃ rājā sītāvijayamagrataḥ || 5.60.17 ||

sarveṣāṃ kapimukhyānāṃ kathaṃ mithyā kariṣyati |
viphalam karma ca kṛtam bhavet tuṣṭirna tasya ca || 5.60.18 ||

vṛthā ca darśitam vīryaṃ bhaved vānarapuṅgavāḥ |
tasmād gacchāma vai sarve yatra rāmaḥ salakṣmaṇaḥ |
sugrīvaśca mahātejāḥ kāryasyāsya nivedane || 5.60.19 ||

na tāvadeṣā matirakṣamā no
yathā bhavān paśyati rājaputra
yathā tu rāmasya matirniviṣṭā
tathā bhavān paśyatu kāryasiddhim || 5.60.20 ||

|| *ityārṣe śrīmadrāmāyaṇe vālmīkīye ādikāvye*
sundarakāṇḍe ṣaṣṭitamah sargaḥ ||